



**QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI
MAGISTRAT DR. GABRIELLA VELLA B.A., LL.D.**

Każ Nru. 78/2023

**Il-Pulizija
(Spettur Wayne Rodney Borg)
(Spettur Andy Rotin)**

Vs

Davide Grech

Illum 4 ta' Mejju 2023

Il-Qorti,

Rat l-imputazzjonijiet dedotti fil-konfront ta' **Davide Grech**, bin Emanuel Grech u Jane neè Bonnici, imwieled il-Pietà fit-8 ta' Jannar 1990, residenti ġewwa 68, Aphrodite, Triq Dun Luret Callus, Zebbuġ, Malta, u detentur tal-Karta ta' l-Identità bin-Numru 62890(M), talli bejn Jannar u Diċembru tas-sena elfejn tnejn u ghoxrin (2022), f'dawn il-Gzejjer, b'diversi atti, ukoll jekk fi żminijiet differenti, u li jiksru l-istess disposizzjoni tal-Liġi u li ġew magħmula b'riżoluzzjoni waħda:

1. Iffalsifika ċedula, polza, ordni, jew dokumenti oħra, illi meta jiġu preżentati wiehed jista' jirċievi bihom hlas, jew jieħu l-kunsinna ta' oġġetti, jew jiġbor depożitu jew rahan minn uffiċju pubbliku, jew minn bank jew stabbiliment pubbliku ieħor imwaqqaf jew magħruf b'xi att pubbliku tal-Gvern;
2. U aktar talli xjentement għamel użu minn waħda mill-karti msemmijin;
3. U aktar talli għamel falsifikazzjoni f'att awtentiku u pbbliku, jew fi skrittura kummerċjali jew ta' bank privat, b'falsifikazzjoni jew b'tibdil fl-iskrittura jew fil-firem, billi holoq pattijiet, dispożizzjonijiet jew obbligi foloz jew ħelsien falz minn obbligi, jew billi dahhal dawn il-pattijiet, dispożizzjonijiet, obbligi jew ħelsien minn obbligi f'dawk l-atti jew skritturi wara li jkun għew iffurmati, inkella billi żied jew biddel klawsoli dikjarazzjonijiet jew fatti, illi dawk l-atti jew skritturi kellhom ikollhom fihom jew kellhom jippruvaw;
4. U aktar talli xjentement għamel użu minn att, kitba jew skrittura falza;

5. U aktar talli sabiex jikseb xi vantaġġ jew benefiċċju għalih innifsu jew għal haddiehor, f'xi dokument maħsub għal xi awtorità pubblika, xjentement għamel dikjarazzjoni jew stqarrija falza, jew ta tagħrif falz;
6. U aktar talli bil-ħsieb li jagħmel delitt ta' frodi, b'għemil qarrieqi, wera dan il-ħsieb b'atti esterni billi b'mezzi kontra l-Liġi, jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera haġa b'ohra sabiex jġiegħel titwemmen l-eżistenza ta' intrapriżi foloz, jew ta' ħila, setgħa fuq haddiehor, jew ta' krediti immaginarji, jew sabiex qanqal tama jew biża' dwar xi grajja kimerika sabiex jagħmel qligħ bi ħsara tad-Dipartiment tas-Sigurta Soċjali, il-Gvern ta' Malta u/jew xi entita u/jew entitajiet ohra, ta bidu għall-esekuzzjoni tad-delitt, liema delitt ma ġiex esegwit minhabba xi haġa aċċidentali w indipendenti mill-volontà tiegħu;
7. U aktar talli bil-ħsieb li jagħmel delitt ta' qligħ b'qerq bi ħsara ta' haddiehor u cioè bi ħsara tad-Dipartiment tas-Sigurta Soċjali, il-Gvern ta' Malta u/jew xi entita u/jew entitajiet ohra, wera dan il-ħsieb b'atti esterni u ta bidu għall-esekuzzjoni tad-delitt, liema delitt ma ġiex esegwit minhabba xi haġa aċċidentali w indipendenti mill-volontà tiegħu;
8. U aktar talli kellu fil-pussess jew kellu taħt il-kontroll tiegħu xi oġġetti għall-użu fit-twertiq jew f'konnessjoni ma' xi frodi;

Rat it-talba tal-Prosekuzzjoni sabiex f'każ ta' sejbien ta' htija, il-Qorti tikkundanna lil **Davide Grech** għall-ħlas ta' spejjeż li jkollhom x'jaqsmu mal-ħatra ta' Esperti jew Periti fil-proċeduri, hekk kif ikkontemplat fl-Artikolu 533 tal-Kap.9 tal-Liġijiet ta' Malta;

Rat id-dokumenti esebiti mill-Prosekuzzjoni a fol. 5 u 6 tal-proċess;

Rat li inizjalment l-imputat wieġeb li ma huwiex ħati ta' l-imputazzjonijiet dedotti fil-konfront tiegħu¹ iżda, in segwitu, senjatament fis-seduta tas-26 ta' April 2023², l-imputat irreġistra ammissjoni għall-imputazzjonijiet kollha dedotti fil-konfront tiegħu, liema ammissjoni ġiet minnu kkonfermata wara li ai termini ta' l-Artikolu 392A(1) tal-Kap.9 tal-Liġijiet ta' Malta, il-Qorti wissietu bl-iktar mod solenni fuq il-konsegwenzi legali ta' l-ammissjoni tiegħu u tatu bizżejjed żmien biex jerga' jirrikonsidraha u jerga' lura minnha;

Semgħet ix-xhieda ta' l-Ispettur Andy Rotin mogħtija waqt is-seduta tas-27 ta' Frar 2023³ u rat id-dokumenti esebiti minnu markati Dok. "ARA1" u Dok. "ARA2" a fol. 17 u 18 tal-proċess, semgħet ix-xhieda ta' George Cremona, in rappreżentanza ta' Income Support & Compliance Division fi ħdan id-Dipartiment tas-Sigurta Soċjali, mogħtija waqt is-seduti tas-27 ta' Frar 2023⁴ u tat-22 ta' Marzu 2023⁵ u rat id-dokumenti esebiti minnu markati Dok. "GC" a fol. 27 sa' 34 tal-proċess u semgħet ix-xhieda ta' Dr. Anthony Galea Debono mogħtija waqt is-seduta tat-22 ta' Marzu 2023⁶;

Semgħet is-sottomissjonijiet da parte tal-Prosekuzzjoni u tad-Difiża dwar il-piena;

¹ Vide Eżami ta' l-imputat a fol. 10 tal-proċess.

² Fol. 40 tal-proċess.

³ Fol. 11 sa' 16 tal-proċess.

⁴ Fol. 19 sa' 22 tal-proċess.

⁵ Fol. 24 sa' 26 tal-proċess.

⁶ Fol. 35 sa' 37 tal-proċess.

Semgħet lill-Prosekuzzjoni tiddikjara li l-imputat ma rċieva l-ebda benefiċċju mid-Dipartiment tas-Sigurta Soċjali peress li l-applikazzjoni tiegħu gie sospiza minħabba l-investigazzjonijiet li kienu qed isiru u li d-dokumenti utilizzati mill-imputat fit-twettiq tal-frodi lilu imputata huma meħtieġa fi proċeduri kontra terzi;

Rat l-atti kollha tal-kawża;

Ikkunsidrat:

L-imputat qed jiġi mixli talli bejn Jannar u Diċembru tas-sena elfejn tnejn u għoxrin (2022), f'dawn il-Gzejjer, b'diversi atti, ukoll jekk fi żminijiet differenti, u li jiksru l-istess dispozizzjoni tal-Liġi u li ġew magħmula b'riżoluzzjoni waħda: (1) iffalsifika ċedula, polza, ordni, jew dokumenti oħra, illi meta jiġu preżentati wieħed jista' jirċievi bihom h̄las, jew jieħu l-kunsinna ta' oġġetti, jew jiġbor depożitu jew rahan minn uffċju pubbliku, jew minn bank jew stabbiliment pubbliku ieħor imwaqqaf jew magħruf b'xi att pubbliku tal-Gvern; (2) u aktar talli xjentement għamel użu minn waħda mill-karti imsemmijin; (3) u aktar talli għamel falsifikazzjoni f'att awtentiku u pbbliku, jew fi skrittura kummerċjali jew ta' bank privat, b'falsifikazzjoni jew b'tibdil fl-iskrittura jew fil-firem, billi h̄oloq pattijiet, dispozizzjonijiet jew obbligi foloz jew h̄elsien falz minn obbligi, jew billi daħħal dawn il-pattijiet, dispozizzjonijiet, obbligi jew h̄elsien minn obbligi f'dawk l-atti jew skritturi wara li jkunu ġew iffurmati, inkella billi žied jew biddel klawsoli dikjarazzjonijiet jew fatti, illi dawk l-atti jew skritturi kellhom ikollhom fihom jew kellhom jippruvaw; (4) u aktar talli xjentement għamel użu minn att, kitba jew skrittura falza; (5) u aktar talli sabiex jikseb xi vantaġġ jew benefiċċju għalih innifsu jew għal h̄addieħor, f'xi dokument maħsub għal xi awtorità pubblika, xjentement għamel dikjarazzjoni jew stqarrija falza, jew ta tagħrif falz; (6) u aktar talli bil-h̄sieb li jagħmel delitt ta' frodi, b'għemil qarrieqi, wera dan il-h̄sieb b'atti esterni billi b'mezzi kontra l-Liġi, jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera haġa b'oħra sabiex jġieghel titwemmen l-eżistenza ta' intrapriži foloz, jew ta' h̄ila, setgħa fuq h̄addieħor, jew ta' krediti immaginarji, jew sabiex qanqal tama jew biża' dwar xi grajja kimerika sabiex jagħmel qligħ bi h̄sara tad-Dipartiment tas-Sigurta Soċjali, il-Gvern ta' Malta u/jew xi entita u/jew entitajiet oħra, ta bidu għall-esekuzzjoni tad-delitt, liema delitt ma ġiex esegwit minħabba xi haġa aċċidentali w indipendenti mill-volontà tiegħu; (7) u aktar talli bil-h̄sieb li jagħmel delitt ta' qligħ b'qerq bi h̄sara ta' h̄addieħor u cioè bi h̄sara tad-Dipartiment tas-Sigurta Soċjali, il-Gvern ta' Malta u/jew xi entita u/jew entitajiet oħra, wera dan il-h̄sieb b'atti esterni u ta bidu għall-esekuzzjoni tad-delitt, liema delitt ma ġiex esegwit minħabba xi haġa aċċidentali w indipendenti mill-volontà tiegħu; (8) u aktar talli kellu fil-pussess ta' jew kellu taħt il-kontroll tiegħu xi oġġetti għall-użu fit-twettiq jew f'konnessjoni ma' xi frodi.

Inizjalment l-imputat wieġeb li ma huwiex h̄ati ta' l-imputazzjonijiet dedotti fil-konfront tiegħu iżda imbagħad, fis-seduta tas-26 ta' April 2023, huwa rreġistra ammissjoni għall-imputazzjonijiet kollha dedotti fil-konfront tiegħu.

F'dawn il-proċeduri laħqu xehdu l-Ispettur Andy Rotin⁷ u George Cremona⁸, in rappreżentanza ta' Income Support & Compliance Division fi h̄dan id-Dipartiment tas-Sigurta Soċjali, illi entrambe spjegaw, anke tramite dokumenti esebiti⁹, iċ-ċirkostanzi ta'

⁷ Xhieda mogħtija waqt is-seduta tas-27 ta' Frar 2023, fol. 11 sa' 16 tal-proċess.

⁸ Xhieda mogħtija waqt is-seduta tas-27 ta' Frar 2023, fol. 19 sa' 22 tal-proċess u xhieda mogħtija waqt is-seduta tat-22 ta' Marzu 2023, fol. 24 sa' 26 tal-proċess.

⁹ Dokumenti esebiti min George Cremona a fol. 27 sa' 34 tal-proċess.

dan il-każ, xi skatta l-investigazzjonijiet fil-konfront ta' l-imputat (u oħrajn) u x'kien l-eżitu ta' l-investigazzjonijiet fil-konfront ta' l-istess imputat. Jirriżulta li l-imputat kien issottometta applikazzjoni mad-Dipartiment tas-Sigurta Soċjali għall-benefiċċju ta' Severe Disability, fil-każ speċifiku l-epilessija. Irriżulta li d-dokumentazzjoni sottomessa lid-Dipartiment tas-Sigurta Soċjali kienet falza u mbagħbsa. Apparte minnhekk, min ikun ibagħti bil-kundizzjoni ta' l-epilessija ma jistax isuq, filwaqt li irriżulta li l-imputat kellu liċenzja tas-sewqan valida.

George Cremona kkonferma wkoll li għalkemm l-imputat issottometta applikazzjoni għall-benefiċċju ta' Severe Disability, huwa ma kienx wieħed mill-persuni li laħqu ipperċepixxu benefiċċju stante li l-applikazzjoni tiegħu giet imwaqqfa fid-dawl ta' l-investigazzjonijiet li kienu għaddejjin.

Xehed ukoll Dr. Anthony Galea Debono¹⁰ illi ddikjara li huwa Konsulent fin-Newroloġija, illum irtirat mill-Isptar Mater Dei. Iddikjara li ċ-ċertifikat esebit mad-dokumenti markati Dok. "GC" minn George Cremona, ma nharigx minnu għaliex il-kalligrafija ma hijiex tiegħu u t-timbru li jidher fuq id-dokument ma huwiex tiegħu lanqas. Ikkonferma wkoll li l-imputat ma huwiex pazjent tiegħu u qatt ma rah qabel dakinhar.

Fid-dawl ta' dawn il-provi u anke fid-dawl ta' l-ammissjoni ta' l-imputat għall-imputazzjonijiet dedotti fil-konfront tiegħu, il-Qorti tqis li għandha, entro l-parametri kif spjegati iktar 'l isfel f'din is-sentenza, issib lill-imputat ħati ta' l-imputazzjonijiet dedotti fil-konfront tiegħu.

Għall-finijiet ta' piena l-Qorti ħadet in konsiderazzjoni n-natura tar-reati li bihom qed jiġi mixli l-imputat u li tagħhom huwa qed jiddikjara li huwa ħati, iżda ħadet in konsiderazzjoni wkoll il-fatt li huwa rreġistra ammissjoni fi stadju relattivament bikri tal-proċeduri u li għandu fedina penali netta. Apparte minn hekk ħadet in konsiderazzjoni wkoll il-fatt li t-tieni imputazzjoni dedotta fil-konfront ta' l-imputat hija alternattiva għall-ewwel imputazzjoni dedotta kontrih, ir-raba' imputazzjoni dedotta fil-konfront ta' l-imputat hija alternattiva għat-tielet imputazzjoni dedotta kontrih u li s-seba' imputazzjoni dedotta fil-konfront ta' l-imputat hija alternattiva għas-sitt imputazzjoni dedotta kontrih.

Għaldaqstant, filwaqt li qed tastjeni milli tiehu konjizzjoni tat-tieni, ir-raba' u s-seba' imputazzjoni dedotti fil-konfront ta' l-imputat in kwantu huma alternattivi għall-ewwel, it-tielet u s-sitt imputazzjoni rispettivament dedotti fil-konfront tiegħu, wara li rat u kkunsidrat l-Artikoli 17(h), 18, 31, 41(1)(a), 167(1), 183, 188(1), 308 u 310BA tal-Kap.9 tal-Liġijiet ta' Malta, il-Qorti qed issib lill-imputat, anke fuq ammissjoni tiegħu stess, ħati ta' l-ewwel, it-tielet, il-ħames, is-sitt u t-tmien imputazzjoni dedotti fil-konfront tiegħu u tikkundannah għall-perijodu ta' tlettax-il (13) xahar prigunerija iżda, billi l-Qorti hija tal-fehma li f'dan il-każ hemm raġunijiet li jagħtu lok għas-sospensjoni tal-piena karċerarja hawn imposta fuq l-imputat, senjatament il-fatt li l-imputat irreġistrat ammissjoni fi stadju relativament bikri tal-proċeduri, a tenur ta' l-Artikolu 28A tal-Kap.9 tal-Liġijiet ta' Malta, tissospendi it-terminu ta' tlettax-il (13) xahar prigunerija hawn impost fuq l-imputat għal sentejn (2) b'effett mid-data ta' din is-sentenza.

A tenur ta' l-Artikolu 28A(4) tal-Kap. 9 tal-Liġijiet ta' Malta, il-Qorti spjegat lill-imputat bi kliem ċar ir-responsabilità tiegħu taħt l-Artikolu 28B tal-Kap. 9 tal-Liġijiet ta' Malta

¹⁰ Xhieda mogħtija waqt is-seduta tat-22 ta' Marzu 2023, fol. 35 sa' 37 tal-proċess.

jekk huwa jikkommetti, matul il-perijodu operattiv ta' din is-sentenza sospiza, reat li għalih hemm piena ta' prigunerija.

Peress illi l-oġġett/i utilizzati mill-imputat fit-twettiq u l-kummissjoni tal-fordi lili imputata u ammessa huma meħtieġa bħala prova fi proċeduri oħra kontra terzi, il-Qorti mhux qed tordna l-konfiska ta' l-istess imsemmija oġġett/i.

Peress illi f'dawn il-proċeduri ma ġewx nominati Epserti u/jew Periti, il-Qorti tastjeni milli tiegħu konjizzjoni tat-talba tal-Prosekuzzjoni ai termini ta' l-Artikolu 533 tal-Kap.9 tal-Liġijiet ta' Malta.

Ai termini ta' l-Artikolu 392A(2) tal-Kap.9 tal-Liġijiet ta' Malta, il-Qorti tordna li fi żmien sitt (6) ijiem tax-xogħol l-Avukat Ġenerali jingħata aċċess għal kopja skenjata ta' l-atti, flimkien ma' aċċess għal kopja skenjata ta' din is-sentenza.

MAGISTRAT

DEPUTAT REGISTRATUR